



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា

លេខ: ២២០. រកត/ប.ប

អនុក្រឹត្យ
ស្តីពី

ការបង្កើតក្រុមហ៊ុនអាកាសចរជាតិ "កម្ពុជា អង្គរ អ៊ែរ"

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩០៨/១០៥៥ ចុះថ្ងៃទី ២៥ ខែ កញ្ញា ឆ្នាំ ២០០៨ស្តីពីការតែងតាំងរាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/១៨ ចុះថ្ងៃទី ២៤ ខែ មករា ឆ្នាំ ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងសេដ្ឋកិច្ច និងហិរញ្ញវត្ថុ
- បានឃើញព្រះរាជក្រមលេខ នស/រកម/០១៩៦/២៣ ចុះថ្ងៃទី ២៤ ខែ មករា ឆ្នាំ ១៩៩៦ ដែលប្រកាសឱ្យប្រើច្បាប់ស្តីពីការបង្កើតរដ្ឋលេខាធិការដ្ឋានអាកាសចរស៊ីវិល
- បានឃើញព្រះរាជក្រមលេខ ជស/រកម/០១៩៥/០៤ ចុះថ្ងៃទី ២៦ ខែ មិថុនា ឆ្នាំ ១៩៩៥ ដែលប្រកាសឱ្យប្រើច្បាប់ស្តីពីវិធានពាណិជ្ជកម្ម និងបញ្ជីពាណិជ្ជកម្ម
- បានឃើញព្រះរាជក្រមលេខ ជស/រកម/០៦៩៦/០៣ ចុះថ្ងៃទី ១៧ ខែ មិថុនា ឆ្នាំ ១៩៩៦ ដែលប្រកាសឱ្យប្រើច្បាប់ស្តីពីលក្ខន្តិកៈទូទៅនៃសហគ្រាសសាធារណៈ
- បានឃើញអនុក្រឹត្យលេខ៨១ អនក្រ.បក ចុះថ្ងៃទី ០៦ ខែ សីហា ឆ្នាំ ១៩៩៧ ស្តីពីការអនុវត្តព្រះរាជក្រមលក្ខន្តិកៈទូទៅនៃសហគ្រាសសាធារណៈ
- បានឃើញកិច្ចព្រមព្រៀងបង្កើតក្រុមហ៊ុនអាកាសចរជាតិ "កម្ពុជា អង្គរ អ៊ែរ" ចុះថ្ងៃទី ២៧ ខែ កក្កដា ឆ្នាំ ២០០៩
- បានឃើញវិសោធនកម្មលើកិច្ចព្រមព្រៀងបង្កើតក្រុមហ៊ុនអាកាសចរជាតិ "កម្ពុជា អង្គរ អ៊ែរ" ចុះថ្ងៃទី ២៣ ខែ មេសា ឆ្នាំ ២០១១
- តាមការចាំបាច់របស់រាជរដ្ឋាភិបាល



សម្រេច

ជំពូកទី១

បទបញ្ញត្តិទូទៅ

មាត្រា ១.

ត្រូវបានបង្កើតក្រុមហ៊ុនអាកាសចរជាតិមួយ ដែលមានឈ្មោះថា កម្ពុជា អង្គរ អ៊ែរ (Cambodia Angkor Air Co. Ltd.) សរសេរកាត់ជាភាសាខ្មែរ “ក.អ.អ” និងសរសេរកាត់ជាភាសាអង់គ្លេស (CAAir) ។

មាត្រា ២.

ក្រុមហ៊ុនអាកាសចរជាតិ “កម្ពុជា អង្គរ អ៊ែរ” ត្រូវបានបង្កើតឡើងដែលមានទីតាំងប្រាក់វិនិយោគសរុប ចំនួន ១០០ (មួយរយ)លាន ដុល្លារអាមេរិក ដែលមានទំរង់ជាក្រុមហ៊ុនចម្រុះរដ្ឋ និងឯកជន ដែលភាគីកម្ពុជា មានភាគហ៊ុនចំនួន ៥១ (ហាសិបមួយ)ភាគរយ និងភាគីក្រុមហ៊ុនអាកាសចរជាតិវៀតណាមមានភាគហ៊ុន ចំនួន ៤៩ (សែសិបប្រាំបួន)ភាគរយ ។ ចំណែកឯភាគហ៊ុនរបស់ភាគីកម្ពុជា រាជរដ្ឋាភិបាលកម្ពុជា មានភាគ ហ៊ុនចំនួន ២៥ (ម្ភៃប្រាំ)ភាគរយ និងក្រុមហ៊ុនវិនិយោគកម្ពុជាមានភាគហ៊ុនចំនួន ២៤ (ម្ភៃប្រាំមួយ)ភាគរយ ។

មាត្រា ៣.

ក្រុមហ៊ុនអាកាសចរជាតិ “កម្ពុជា អង្គរ អ៊ែរ” ត្រូវបានគ្រប់គ្រងដោយបទបញ្ញត្តិ ដូចតទៅ៖

- ព្រះរាជក្រមលេខ ជស/រកម/០៦៩៦/០៣ ចុះថ្ងៃទី ១៧ ខែ មិថុនា ឆ្នាំ ១៩៩៦ ដែលប្រកាសឱ្យ ប្រើច្បាប់ស្តីពីលក្ខន្តិកៈទូទៅនៃសហគ្រាសសាធារណៈ
- អនុក្រឹត្យលេខ ៤១ អនក្រ.បក ចុះថ្ងៃទី ០៦ ខែ សីហា ឆ្នាំ ១៩៩៧ ស្តីពីការអនុវត្តព្រះរាជក្រម ស្តីពីលក្ខន្តិកៈទូទៅនៃសហគ្រាសសាធារណៈ
- កិច្ចព្រមព្រៀងបង្កើតក្រុមហ៊ុនអាកាសចរជាតិ “កម្ពុជា អង្គរ អ៊ែរ” ចុះថ្ងៃទី ២៧ ខែ កក្កដា ឆ្នាំ ២០០៩
- វិសោធនកម្មលើកិច្ចព្រមព្រៀងបង្កើតក្រុមហ៊ុនអាកាសចរជាតិ “កម្ពុជា អង្គរ អ៊ែរ” ចុះថ្ងៃទី ២៣ ខែ មេសា ឆ្នាំ ២០១១
- អនុក្រឹត្យស្តីពីការបង្កើតក្រុមហ៊ុនអាកាសចរជាតិ “កម្ពុជា អង្គរ អ៊ែរ”
- លក្ខន្តិកៈក្រុមហ៊ុន

មាត្រា ៤.

ការបង្កើតក្រុមហ៊ុនអាកាសចរជាតិ “កម្ពុជា អង្គរ អ៊ែរ” មានគោលដៅ៖

- ធ្វើប្រតិបត្តិការអាជីវកម្មដឹកជញ្ជូនតាមផ្លូវអាកាស ទាំងក្នុងស្រុក និងក្រៅស្រុក
- ធ្វើប្រតិបត្តិការអាជីវកម្ម ដែលពាក់ព័ន្ធនឹងវិស័យដឹកជញ្ជូនផ្លូវអាកាសស្របតាមច្បាប់ នៃព្រះរាជាណាចក្រកម្ពុជា និង/ឬវិស័យផ្សេងទៀត ទៅតាមកិច្ចព្រមព្រៀងជាបន្តបន្ទាប់
- ផ្តល់សេវាកម្មគាំទ្រដល់ឧស្សាហកម្មទេសចរណ៍នៅកម្ពុជា ។

មាត្រា ៥.

- ក្រុមហ៊ុនអាកាសចរជាតិ “កម្ពុជា អង្គរ អ៊ែរ” ត្រូវទទួលបានការលើកទឹកចិត្តផ្នែកពន្ធដូចតទៅ-
- នៅពេលក្រុមហ៊ុនមិនទាន់បានប្រមូលទុនវិនិយោគមកវិញពីការធ្វើអាជីវកម្ម ពន្ធអាករទាំងអស់ជាបន្ទុករបស់រដ្ឋ លើកលែងតែពន្ធលើប្រាក់ចំណេញ និងពន្ធកាត់ទុក
 - ក្រុមហ៊ុនត្រូវបង់ពន្ធលើប្រាក់ចំណេញតាមអត្រា ០៩ (ប្រាំបួន)ភាគរយ ក្រោយពីប្រតិបត្តិការអាជីវកម្មបានរយៈពេល ០៨ (ប្រាំបី)ឆ្នាំ
 - ក្រុមហ៊ុនត្រូវបង់ពន្ធកាត់ទុកតាមអត្រា ០២ (ពីរ)ភាគរយ រហូតដល់ពេលដែលក្រុមហ៊ុនប្រមូលបានទុនវិនិយោគមកវិញ
 - បន្ទាប់ពីបានប្រមូលទុនវិនិយោគមកវិញ ភាគីក្រោមភិច្ចព្រមព្រៀង នឹងត្រូវជួបប្រជុំគ្នា ដើម្បីពិនិត្យពីលទ្ធភាពក្នុងការផ្តល់ការលើកទឹកចិត្តផ្នែកពន្ធដល់ក្រុមហ៊ុន ។



មាត្រា ៦.

ក្រុមហ៊ុនអាកាសចរជាតិ “កម្ពុជា អង្គរ អ៊ែរ” ត្រូវទទួលបានការលើកទឹកចិត្តផ្សេងទៀត ដូចមានចែងក្នុងកិច្ចព្រមព្រៀងស្តីពីការបង្កើតក្រុមហ៊ុនអាកាសចរជាតិ “កម្ពុជា អង្គរ អ៊ែរ” ចុះថ្ងៃទី ២៦ ខែ កក្កដា ឆ្នាំ ២០០៩ រវាងរាជរដ្ឋាភិបាល នៃព្រះរាជាណាចក្រកម្ពុជា និងក្រុមហ៊ុនអាកាសចរជាតិវៀតណាម ។

**ជំពូកទី២
ការដឹកនាំនិងការគ្រប់គ្រង**

មាត្រា ៧.

ក្រុមហ៊ុនអាកាសចរជាតិ “កម្ពុជា អង្គរ អ៊ែរ” ត្រូវស្ថិតនៅក្រោមអាណាព្យាបាលបច្ចេកទេសរបស់ទីស្តីការគណៈរដ្ឋមន្ត្រី និងក្រោមអាណាព្យាបាលហិរញ្ញវត្ថុរបស់ក្រសួងសេដ្ឋកិច្ច និងហិរញ្ញវត្ថុ ។

មាត្រា ៨.

ក្រុមហ៊ុនអាកាសចរជាតិ “កម្ពុជា អង្គរ អ៊ែរ” ត្រូវដឹកនាំដោយក្រុមប្រឹក្សាភិបាលចំនួន ១១រូប ដែលមានសិទ្ធិពេញលេញ ក្នុងការបំពេញភារកិច្ចក្នុងក្របខណ្ឌនៃបទបញ្ញត្តិនៃអនុក្រឹត្យនេះ និងលក្ខន្តិកៈរបស់ខ្លួន ។

ក្រុមប្រឹក្សាភិបាលមានសមាសភាពដូចខាងក្រោម-

- តំណាងទីស្តីការគណៈរដ្ឋមន្ត្រី	១ រូប	ប្រធាន
- តំណាងរដ្ឋលេខាធិការដ្ឋានអាកាសចរស៊ីវិល	១ រូប	សមាជិក
- តំណាងក្រសួងសេដ្ឋកិច្ច និងហិរញ្ញវត្ថុ	១ រូប	សមាជិក
- តំណាងក្រុមហ៊ុនអាកាសចរជាតិវៀតណាម	៥ រូប	សមាជិក
- តំណាងក្រុមហ៊ុនវិនិយោគកម្ពុជា	៣ រូប	សមាជិក

សមាជិកក្រុមប្រឹក្សាភិបាល ដែលជាសមាសភាពមកពីស្ថាប័នរដ្ឋ ត្រូវតែងតាំងដោយអនុក្រឹត្យសម្រាប់អាណត្តិ ០៣ (បី)ឆ្នាំ ។ អាណត្តិនេះអាចបញ្ចប់ ឬអាចបន្តទៀតបានដោយអនុក្រឹត្យ តាមសំណើរបស់ក្រសួងស្ថាប័ន ឬអង្គភាពដែលខ្លួនតំណាងឲ្យ ។

មាត្រា ៩.

ក្រុមប្រឹក្សាភិបាលមានសិទ្ធិពេញលេញតាមអាណត្តិ និងសិទ្ធិដែលបានទទួលពីម្ចាស់ភាគហ៊ុន ដើម្បីសម្រេចក្នុងនាមក្រុមហ៊ុនអាកាសចរជាតិ “កម្ពុជា អង្គរ អែរ” ក្នុងការរៀបចំលិខិតស្នាម ឯកសារផ្សេងៗទាក់ទងទៅនឹងកម្មវត្ថុអាជីវកម្មរបស់ក្រុមហ៊ុន ស្របតាមច្បាប់ជាធរមាន ។

ក្រុមប្រឹក្សាភិបាលមានតួនាទីដូចខាងក្រោម៖

- សម្រេចលើគម្រោងផែនការរបស់ក្រុមហ៊ុន
- វាយតម្លៃរៀងរាល់ពេលនូវលទ្ធផលដែលបានគ្រោងទុក ព្រមទាំងចាត់វិធានការដើម្បីកែសម្រួលឲ្យបានស្របតាមសភាពការណ៍
- សម្រេចលើរបាយការណ៍ហិរញ្ញវត្ថុប្រចាំឆ្នាំ និងរបាយការណ៍សកម្មភាពរបស់ក្រុមហ៊ុន
- សម្រេចលើសំណើសមស្របរបស់អគ្គនាយក ទាក់ទងនឹងអភិបាលកិច្ច រចនាសម្ព័ន្ធ និងបទបញ្ជាផ្ទៃក្នុងរបស់ក្រុមហ៊ុន ព្រមទាំងលក្ខន្តិកៈ និងកាំប្រាក់បៀវត្ស ប្រាក់រង្វាន់ និងប្រាក់ឧបត្ថម្ភផ្សេងៗសម្រាប់បុគ្គលិក ដោយអនុលោមតាមច្បាប់និងបទប្បញ្ញត្តិទាំងឡាយជាធរមាន ។
- សម្រេចលើកិច្ចសន្យា និងអនុសញ្ញា ដែលក្រុមហ៊ុនជាភាគីហាត្ថលេខីស្របតាមលក្ខខណ្ឌ និងបែបបទដូចមានចែងក្នុងបទបញ្ជាជាធរមាន
- បង្កើត បើក ឬបិទការិយាល័យ និងទីស្នាក់ការគ្រប់កន្លែងរបស់ក្រុមហ៊ុន តាមការវិនិច្ឆ័យរបស់ខ្លួន
- សម្រេចលើការប្រើប្រាស់ប្រាក់ចំណេញរបស់ក្រុមហ៊ុន ស្របតាមលក្ខន្តិកៈរបស់ក្រុមហ៊ុន។

មាត្រា ១០.

ក្រុមប្រឹក្សាភិបាល មានប្រធានក្រុមប្រឹក្សាភិបាលចំនួន ០១ (មួយ)រូប ដែលចាត់តាំងដោយរាជរដ្ឋាភិបាលកម្ពុជា ចេញពីសមាសភាពក្រុមប្រឹក្សាភិបាលរបស់ខ្លួន ។ ប្រធានក្រុមប្រឹក្សាភិបាល មានតួនាទីដូចខាងក្រោម៖


- ជាប្រធានកិច្ចប្រជុំរបស់ក្រុមប្រឹក្សាភិបាល
- ទំនាក់ទំនងឆ្លើយឆ្លងជាមួយម្ចាស់ភាគហ៊ុន រាជរដ្ឋាភិបាលកម្ពុជា បណ្តាញរដ្ឋាភិបាលបរទេស និងទីភ្នាក់ងារនានាបើចាំបាច់ ។
- គ្រប់គ្រងនិងតាមដានកិច្ចការងាររបស់ក្រុមប្រឹក្សាភិបាល
- កំណត់របៀបវារៈកិច្ចប្រជុំរបស់ក្រុមប្រឹក្សាភិបាល ដោយមានកិច្ចសហការណ៍ពីអគ្គនាយកក្រុមហ៊ុន
- តាមដានកិច្ចការងារដែលបានសម្រេចដោយក្រុមប្រឹក្សាភិបាល ដោយអគ្គនាយកក្រុមហ៊ុនជាអ្នកអនុវត្តន៍
- សម្របសម្រួលជាមួយសមាជិកក្រុមប្រឹក្សាភិបាល ដើម្បីទទួលបានព័ត៌មានគ្រប់គ្រាន់ អំពីដំណើរការអាជីវកម្មរបស់ក្រុមហ៊ុន
- ជាទីប្រឹក្សាចំពោះសមាជិកក្រុមប្រឹក្សាភិបាល
- ជាអ្នកតំណាងក្រុមប្រឹក្សាភិបាល ។

មាត្រា ១១.

ក្រុមប្រឹក្សាភិបាលត្រូវធ្វើការប្រជុំរៀងរាល់ ០៣ (បី) ខែម្តងយ៉ាងតិច ។ កិច្ចប្រជុំរបស់ក្រុមប្រឹក្សាភិបាល អាចប្រព្រឹត្តទៅបាន លុះត្រាតែមានវត្តមានសមាជិកលើសពី ០៦ (ប្រាំមួយ) នាក់ ។ ក្នុងករណីមិនមានក្រុមប្រឹក្សាភិបាល ប្រជុំត្រូវលើកទៅ ០៥ (ប្រាំ) ថ្ងៃក្រោយ ដើម្បីពិភាក្សាលើរបៀបវារៈដែល ។ កិច្ចប្រជុំលើកក្រោយនេះ ត្រូវមាន សមាជិកលើសពី ០៦ (ប្រាំមួយ) នាក់ ។ ក្នុងករណីដែលសមាជិកចូលរួមមានចំនួនមិនគ្រប់គ្រាន់ ចំនួន ០៣ (បី) ដងជាប់ៗគ្នា ប្រធានក្រុមប្រឹក្សាភិបាល ត្រូវលើកយកបញ្ហាខាងលើ ទៅដាក់ជារបៀបវារៈក្នុងកិច្ចប្រជុំម្ចាស់ ភាគហ៊ុនដើម្បីដោះស្រាយ ។ របៀបវារៈនៃការប្រជុំ ព្រមទាំងឯកសារទាក់ទងទាំងឡាយត្រូវផ្ញើជូនសមាជិក ក្រុមប្រឹក្សាភិបាលគ្រប់រូបនិងមន្ត្រីត្រួតពិនិត្យរដ្ឋឲ្យបានយ៉ាងតិច ១០ (ដប់) ថ្ងៃ មុនពេលបើកអង្គប្រជុំ ។

មាត្រា ១២.

កំណត់ហេតុប្រជុំរបស់ក្រុមប្រឹក្សាភិបាល ត្រូវរៀបចំក្នុងរយៈពេល ១០ (ដប់) ថ្ងៃ ក្រោយការប្រជុំ ដើម្បីផ្ញើជូន ក្រុមបញ្ជូនទៅត្រសង់ ស្ថាប័ន ឬអង្គភាពអាណាព្យាបាល សមាជិកក្រុមប្រឹក្សាភិបាលម្នាក់ៗ និងមន្ត្រីត្រួតពិនិត្យរដ្ឋឲ្យបានមុនការប្រជុំក្រុមប្រឹក្សាភិបាលលើកក្រោយ ។ កំណត់ហេតុប្រជុំនេះ ត្រូវចុះហត្ថលេខាដោយ ប្រធានអង្គប្រជុំ ។



មាត្រា ១៣.

ក្រុមប្រឹក្សាភិបាលណែនាំ និងប្រគល់ឲ្យអគ្គនាយកនូវអំណាចចាំបាច់ទាំងឡាយ សម្រាប់ចាត់ចែង ការងារប្រចាំថ្ងៃដើម្បីមានលទ្ធភាពគ្រប់គ្រាន់ ក្នុងការដឹកនាំក្រុមហ៊ុនស្របតាមច្បាប់ ។

អគ្គនាយកមានភារកិច្ចដូចតទៅ៖

- រៀបចំឯកសារទាំងឡាយ ដើម្បីដាក់ជូនក្រុមប្រឹក្សាភិបាលពិនិត្យ និងសម្រេច និងចាត់ចែងអនុវត្ត រាល់សេចក្តីសម្រេចរបស់ក្រុមប្រឹក្សាភិបាល តាមដំណាក់កាលនីមួយៗ និងត្រូវរាយការណ៍ជូន ក្រុមប្រឹក្សាភិបាលអំពីសកម្មភាពរបស់ក្រុមហ៊ុន
- ដឹកនាំក្រុមហ៊ុន លើផ្នែករដ្ឋបាល បច្ចេកទេសអាជីវកម្ម សេវាកម្ម និងហិរញ្ញវត្ថុ
- ជ្រើសរើស តែងតាំង ដកហូតតំណែង ឬបញ្ឈប់ការងារ និងគ្រប់គ្រងបណ្តាញភ្នាក់ងារ ឬមន្ត្រីគ្រប់រូប ដែលជានិយោជិករបស់ក្រុមហ៊ុន ដោយគោរពតាមលក្ខន្តិកៈរបស់ក្រុមហ៊ុន លក្ខន្តិកៈបុគ្គលិក ឬច្បាប់និងបទប្បញ្ញត្តិជាធរមាន និងតាមការសម្រេចរបស់ក្រុមប្រឹក្សាភិបាល
- មានសិទ្ធិផ្ទេរអំណាចមួយភាគ ឬទាំងអស់ រួមទាំងផ្ទេរសិទ្ធិចុះហត្ថលេខាទៅមន្ត្រីនៅក្រោមឱវាទ ស្របតាមលក្ខខណ្ឌ ដែលបានកំណត់ដោយក្រុមប្រឹក្សាភិបាល
- តំណាងឲ្យក្រុមហ៊ុន និងទទួលខុសត្រូវចំពោះមុខតុលាការគ្រប់ជាន់ថ្នាក់ ក្នុងករណីមានការចោទ ប្រកាន់តវ៉ា ការពារក្តីឲ្យក្រុមហ៊ុន និងប្តឹងជំទាស់ផ្សេងៗ
- បំពេញភារកិច្ចផ្សេងៗទៀត ដែលក្រុមប្រឹក្សាភិបាលរបស់ក្រុមហ៊ុនប្រគល់ជូន ។

មាត្រា ១៤.

ក្រុមហ៊ុនអាកាសចរជាតិ “កម្ពុជា អង្គរ អ៊ែរ” ត្រូវដឹកនាំគ្រប់គ្រងដោយអគ្គនាយក និងអគ្គនាយករង មួយចំនួនតាមការចាំបាច់ ។ អគ្គនាយកត្រូវតែងតាំងដោយក្រុមប្រឹក្សាភិបាល តាមសំណើរបស់ភាគីក្រុមហ៊ុន អាកាសចរជាតិវៀតណាម ។ អគ្គនាយករងត្រូវតែងតាំងដោយក្រុមប្រឹក្សាភិបាល តាមសំណើរបស់ភាគីកម្ពុជា តាមរយៈអគ្គនាយក ។

មាត្រា ១៥.

ការចុះ និងអនុវត្តកិច្ចសន្យាដោយក្រុមហ៊ុនអាកាសចរជាតិ “កម្ពុជា អង្គរ អ៊ែរ” ត្រូវគោរពតាមបែបបទ និងនីតិវិធី ដែលកំណត់ដោយលក្ខន្តិកៈរបស់ក្រុមហ៊ុន និងច្បាប់ព្រមទាំងបទបញ្ញត្តិជាធរមាន ។

**ជំពូកទី៣
ការគ្រប់គ្រងហិរញ្ញវត្ថុ**

មាត្រា ១៦.

ក្រុមហ៊ុនអាកាសចរជាតិ “កម្ពុជា អង្គរ អ៊ែរ” ត្រូវកាន់កាប់គណនេយ្យរបស់ខ្លួន ឲ្យស្របតាមបទបញ្ជា គណនេយ្យកម្ពុជា និងតាមវិធាននៃគណនេយ្យ ដែលកំណត់ដោយក្រសួងសេដ្ឋកិច្ច និងហិរញ្ញវត្ថុ ។

មាត្រា ១៧.

ក្រុមហ៊ុនអាកាសចរជាតិ “កម្ពុជា អង្គរ អ៊ែរ” អាចមានគណនីក្នុងធនាគារពាណិជ្ជកម្មផ្សេងៗ ហើយប្រើប្រាស់គណនីនេះសម្រាប់តម្រូវការរបស់ខ្លួន ។

មាត្រា ១៨.

ក្រុមហ៊ុនអាកាសចរជាតិ “កម្ពុជា អង្គរ អ៊ែរ” ត្រូវបង់ប្រាក់ចំណូលចូលថវិការដ្ឋទៅតាមការកំណត់ក្នុង កិច្ចព្រមព្រៀងស្តីពីការបង្កើតក្រុមហ៊ុនអាកាសចរជាតិ “កម្ពុជា អង្គរ អ៊ែរ” ចុះថ្ងៃទី ២៦ ខែ កក្កដា ឆ្នាំ ២០០៩ រវាងរាជរដ្ឋាភិបាល នៃព្រះរាជាណាចក្រកម្ពុជា និងក្រុមហ៊ុនអាកាសចរជាតិវៀតណាម និងវិសោធនកម្ម លើកិច្ចព្រមព្រៀងបង្កើតក្រុមហ៊ុនអាកាសចរជាតិ “កម្ពុជា អង្គរ អ៊ែរ” ចុះថ្ងៃទី ២៣ ខែ មេសា ឆ្នាំ ២០១១ ។

មាត្រា ១៩.

ត្រូវបានដាក់ឲ្យនៅអមក្រុមហ៊ុនអាកាសចរជាតិ “កម្ពុជា អង្គរ អ៊ែរ” នូវមន្ត្រីត្រួតពិនិត្យរដ្ឋម្នាក់ ដែលត្រូវ តែងតាំងដោយអនុក្រឹត្យ តាមសំណើរបស់រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ។ មន្ត្រីត្រួតពិនិត្យរដ្ឋមាន សិទ្ធិចូលរួមគ្រប់កិច្ចប្រជុំរបស់ក្រុមប្រឹក្សាភិបាល ហើយអាចផ្តល់យោបល់លើគ្រប់ចំណុចនៃរបៀបការ តែពុំ មានសំឡេងអនុម័តឡើយ ។ មន្ត្រីត្រួតពិនិត្យរដ្ឋត្រូវបំពេញបេសកកម្ម ដោយអនុលោមតាមបទបញ្ញត្តិនៃ មាត្រា ២០ ២១ ២២ ២៣ ២៤ និងមាត្រា ២៥ នៃព្រះរាជក្រមលេខ ជស/រកម/០៦៩៦/០៣ ចុះថ្ងៃទី ១៧ ខែ មិថុនា ឆ្នាំ ១៩៩៦ ដែលប្រកាសឲ្យប្រើច្បាប់ស្តីពីលក្ខន្តិកៈទូទៅនៃសហគ្រាសធារណៈ ។

អវសានបញ្ញត្តិ

មាត្រា ២០.

អនុក្រឹត្យលេខ ១០៦.អនក្រ.បក ចុះថ្ងៃទី ២៧ ខែ កក្កដា ឆ្នាំ ២០០៩ ត្រូវចាត់ទុកជា



មាត្រា ២១.

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ រដ្ឋលេខាធិការនៃរដ្ឋលេខាធិការដ្ឋានអាកាសចរស៊ីវិល រដ្ឋមន្ត្រី រដ្ឋលេខាធិការគ្រប់ក្រសួង ស្ថាប័នពាក់ព័ន្ធ និងក្រុមហ៊ុនអាកាសចរណ៍ជាតិ "កម្ពុជា អង្គរ អ៊ែរ" ត្រូវទទួលបន្ទុកអនុវត្តអនុក្រឹត្យនេះ តាមភារកិច្ចរៀងៗខ្លួន ចាប់ពីថ្ងៃចុះហត្ថលេខាតទៅ ។

រាជធានីភ្នំពេញ ថ្ងៃទី ២៧ ខែ កក្កដា ឆ្នាំ ២០១១



សម្តេចអគ្គមហាសេនាបតីតេជោ ហ៊ុន សែន

កន្លែងទទួល:

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការរាជរដ្ឋាភិបាល
- ឧទ្ធរាន៍យសរដ្ឋធម្មនុញ្ញ
- ឧទ្ធរាន៍យឧបនាយករដ្ឋមន្ត្រី
- ដូចមាត្រា ២១
- រាជកិច្ច ✓
- ឯកសារ-កាលប្បវត្តិ

